

भगुत कंवरराम

— लेखिका : कान्ता मथुराणी

माण्हू मिड़ेई न सुहिणा, पखी मिड़ेई न हंज।
किन किन माण्हुनि मंझि अचे बूझ बहार जी॥



भारत जे सिन्ध प्रान्त जे समृद्ध पाक धरतीअ ते संतनि दरवेशनि सूफी फ़कीरनि जन्म वरितो आहे उन्हनि मां हिकु हो भगुत कंवरराम।

भगुत कंवरराम जो जन्म 13 अप्रैल 1885 में सक्कर ज़िले जे मीरपुर माथेलो तहसील जे जरवारनि गोठ में सन्त खेताराम साहिब जे वरदान सां थियो। संदसि पिता जो नालो ताराराम ऐं माता जो नालो तीरथा ब्राई हो।

संदसि माता सुबुह शाम संत खेताराम जी दरबार में सेवा कंदी हुई, बुहारी पाए मट भरींदी हुई केतरनि सालनि जी सेवा जे आशीर्वाद सां माता खे पुटु ज़ाओ, संतनि संदनि नालो रखियो 'कँवर' माना 'कमल' ऐं फ़रमायाऊं त जीअं कमल जो गुलु ड़ीहं रात पाणीअ में रहन्दे बि पाणीअ में नथो पुसे तीअं हीउ ब्रालक बि संसार में रहंदे सांसारिक माया खां परे रहंदो ऐं वड़े जस वारो थींदो।

पंजनि सालनि जी उम्र में हिन खे हिंदू सिन्धी अखर (हटिकाई) सिखण लाइ भाई डेऊमल वटि मोकिलयाऊं जिते हू सिन्धीअ सां गड्डु गुरुमुखी अखर बि सिखयो। पंजनि सालनि खां थोरो वड्डो थियो त माता कुहर रधे डींदी हुआसि, उन्हीअ उमेद सां त हू उहे विकणी रुपयो अधु कमाए अचे। हू बालपिणे खां ई साधु स्वभाव जो हो। संगीतज्ञ भाई हासाराम खां गाइण जी सिख्या प्राप्त कयाई। पोइ गुरु सतरामदास जनि सां गड्डु वजी भगति जा प्रोग्राम डींदा हुआ।

हू पंहिजे मिठे आवाज़ में “राम सिमर राम सिमर प्रभात मेरे मन” गाईदो हो, गाईदे गाईदे पंहिजे वजूद भुलिजी वेंदो हो। हिक दफ़ो पीउ जे चवण ते खेती (बुनीअ) जी रखवाली करे रहियो हो पर उते राम सिमरन में ऐतिरो त मशगूल थी वियो जो मकड़नि जो वड्डो डम्बिलो चौतरफ़ छांइजी वियो पर हिन जे खेत में हिक बि माकड़ु न आयो छो जो हीउ राम सिमरण में मशगूल हो।

कंवरराम जो गुरु बि गृहस्थी हो ऐं हिन खे बि गृहस्थ धर्म में रही करे ईश्वर जी भक्ति करण जो उपदेश डींदो हो। हीउ पंहिजे गुरु आज्ञा मुताबिक कमु कंदा हुआ। गुरुअ खे ब्रह्मा विष्णु महेश ज्ञाणंदा हुआ संदसि श्रद्धा, सिक, सेवाभाव डिंसी गुरुअ सिक विचां अहिड़ी जोति डिंनी जो संदनि जीअरे ई कंवरराम जो तेजु चंड वांगुरु ब्रह्मकण लगो।

कंवर गरीब पोरिहृत जो पुटु हो पर डातार खेसि गंज डिना। भगतिथुनि मां लख कमायाई पर हिक टामे जी पाई बि पंहिजे पाण ते खर्चु न कयाई, वखर विकणी रोज़गार कंदो हो रत चुको डेई भत चुको वठंदो हो, पर परमार्थ जो पैसो स्वार्थ बिले लगाइणु पाप समुझंदो हो, सभु पैसो गरीबनि में विरहाए छडींदो हो, खुहियूं खोटाईंदो हो, नियाणियुनि जा कार्ज करण, गौशालाऊंनि में सहायता करण, अंधनि मंडनि जी आजीविका जो बंदोबस्तु करण फ़र्ज समुझंदो हो। हिन्दु मुस्लिम में भेद न कंदो हो। जंहि सबब 1937 में गर्वनर खेसि लूंगी अता कई। वड्डेरनि ऐं सेठियुनि सां सिक मुहबत जो रस्तो हुआसि। पर शाहूकारी जमींदारी सिरस्ते जो हामी न हो। शाहूकारनि खे चवंदो हो इहे आहिनि खुड जिते आसमान जो पाणी अची थो कठो थिए। दोस्तों दान आहे नेसारो सो जे न वहदों त खुड अची पटि पवन्दो, हीउ गेडू कपड़ा न पाईदा हुआ, सज़ी उम्र निर्लेप, निर्मोही थी रहिया। दीन दुखियुनि जी शेवा संदनि धर्म हो। जईफनि जी शेवा खे इबादत करे ज्ञाणंदो हो, मिस्कीननि जी पंहिजे बचनि वांगुरु संभाल करे चवंदो, “अदल मन मथां मोचिड़ो हुजे, असीं उन्हनि सदिके था तगूं।” हू सिर्फ इन्साननि सां न पर जीव जन्तुनि सां बि हमददी रखंदो हो, लिखण वक्ति किवली बि कागज़ ते चढ़ी वेन्दी हुआसि त लिखण बंद करे छडींदो हो।

कंवर गुणनि जी खाण हो, वचन जो पक्को हो, खलिक में खालिकु जो दर्शन कंदो हो, छूआछूत खां परे हो, दया जो भंडारु ऐं खिम्या जो घर हो, समदृष्टि हो। गाइण में अजीब शक्ति हुआसि। वहिंवार में सचाई ऐं सादगी, हीणनि जो हमराहु, निहठाई नम्रता जी मूरत हो।

कंवरराम सिर ते पीली पगड़ी, अच्छो घघो (कुरते वांगुरु डिघो) ऐं पेरनि में घुंघरू, कननि में कुण्डल पाए मीरां वांगुरु भगतीअ में लीन थी वेन्दा हुआ। सिन्धी भगति परम्परा खे कंवर जी लासानी देन आहे।

नवां लफ़्ज़ :

बूँइ = खुशबू।	डम्बिलो = झुंड।	बुनियूं = खेती।
मशगूल = मग्न।	अगकथी = भविष्यवाणी।	रागी = ग्राईदड़।
प्रतख = प्रत्यक्ष (साम्हें)।	इबादत = प्रार्थना।	निहठाई = निम्रता।
सोज़ मां = दर्द मां।	बाड़ाए = प्रार्थना करे।	लासानी = बेमिसाल।

:: अभ्यास ::

सुवाल:1. हेठियां हवालो खोले समुझायो:-

(i) “अदल, मन मथां मोचड़ो हुजे असीं उन्हनि जे सदिके था तगूं।”

सुवाल:2. हेठियनि सुवालनि जा थोड़े में जवाब लिखो-

- (i) संत कंवरराम जे माता पिता जो नालो छा हुआ?
- (ii) कंवरराम जे जन्म जो गोठु कहिड़ो हुआ?
- (iii) संत कंवर गायन जी सिख्या कहिड़े गुरुअ खां वरिती हुई?

सुवाल:3. हेठियनि सुवालनि जा जवाब लिखो-

- (i) संत कंवर जी पोशाक जे बारे में तव्हां खे कहिड़ी ज्ञाण आहे?
- (ii) संत कंवर राम कहिड़ा कहिड़ा शेवा जा कार्य कया?
- (iii) कंवर राम जे गुरु भक्तीअ जे बारे में थोरे में ब्यानु करियो?
- (iv) ‘भगति’ छा खे थो चइजे? समुझायो।
- (v) संत कंवरराम जे जीवन जे बारे में तव्हां खे कहिड़ी ज्ञाण आहे? थोरे में लिखो ।
- (vi) कंवरराम खे सिन्ध वासी संत करे छो मर्जीदा हुआ? कंहिं बि हिक घटना जे आधार ते बुधायो?
- (vii) संत कंवरराम जे जीवन मां असांखे कहिड़ी सिख्या थी मिले? पाठ जे आधार ते लिखो।

